



மேலேயுள்ள படத்தை அவதானியுங்கள். அங்கு ஓர் தேவாலயம் காணப்படுகின்றது. தேவாலயம் கிறிஸ்தவ வாழ்வின் மையமாகும். மைய இடமாகிய தேவாலயத்துடன் எமக்கு நெருங்கிய உறவு ஏற்பட்டது நாம் திருமுழுக்குப் பெற்ற தினத்திலாகும். திருமுழுக்கு பெற்றோர் கிறிஸ்துவின் மறையுடலாகிய திருச்சபையில் அங்கத்துவம் பெற்று இறைமக்களாகின்றனர். கிறிஸ்துவின் பொதுக்குருத்துவத்தில் பங்காளராகின்றனர். இப் பொதுக்குருத்துவம் பணிக்குருத்துவத்திலிருந்து வேறுபடுகின்றது.

பொதுக்குருத்துவம் → திருமுழுக்கின் ஊடாக அனைத்துக் கிறிஸ்தவர்களுக்கும் கிடைக்கின்றது.

பணிக்குருத்துவம் → குருத்துவத்தின் வழியாக மறைபணியை ஏற்றுக் கொண்ட கிறிஸ்தவர்களுக்கு கிடைக்கிறது.

பொதுக்குருத்துவத்தைப் பெற்ற அனைத்து கிறிஸ்தவர்களுக்கும் மூவிதமான பணிகள் ஒப்படைக்கப்பட்டுள்ளன. அவையாவன.

1. மேய்ப்புப்பணி
2. குருத்துவப்பணி
3. இறைவாக்குப்பணி

பொதுநிலையினர், இறைதிட்டத்திற்கு ஏற்ப உலகியல் சார்ந்த காரியங்களை ஒளிர்வித்து, ஒழுங்குபடுத்துவதன் வழியாக இறை ஆட்சியைத் தேடுவதைத் தமக்கே உரிய அழைப்பாகக் கொண்டுள்ளனர் (க.தி.ம 897).

தூதுப்பணியை வெற்றிகரமாக நிறைவேற்ற நாம் அனைவரும் இல்லற அப்போஸ்தலிக்க பணிகளில் இணைந்து சேவை செய்ய வேண்டும். அது தொடர்பாக இரண்டாம் வத்திக்கான சங்கம் பின்வருமாறு கற்பிக்கின்றது.

“தம் அறிவு, தகுதி, மேன்மைக்கேற்பத் திருச்சபையின் நலனைச் சார்ந்தவற்றில் தங்கள் கருத்துக்களைத் தெரிவிக்க அவர்களுக்கு உரிமை உண்டு; சில வேளைகளில் அது அவர்களது கடமையும் ஆகின்றது. இந்த அலுவல் இதற்கென்றே திருச்சபையால் அமைக்கப் பெற்ற அமைப்புக்களின் மூலம் தேவைகளுக்கேற்ப நிறைவேற்றப்படலாம்”

(திருச்சபை இல 37)

கத்தோலிக்க மறைப் பாடசாலை

இறைவாக்குப் பணியின் பிரதான பணியாக விளங்குவது மறையை அறிவித்தலாகும் (க.தி.ம 905) மறையை அறிவித்தல் என்பது குருக்கள், துறவிகளின் பணிமட்டும் அல்ல. பொதுநிலையினரினதும் இறைப் வாக்குப் பணியாகும் (க.தி.ம 904). பொதுநிலையினர் கிறிஸ்துவின் வார்த்தையை நம்பிக்கையோடு ஏற்றுத் தங்கள் சாட்சிய வாழ்வினால், அதாவது தங்கள் சொல், நற்செய்திப்பணி, மறைக்கல்வி கற்பித்தல் ஆகியவற்றால் இறைவார்த்தைப் பணியில் பங்கேற்கிறார்கள். இப்பணி உலகின் அன்றாடச் சூழ்நிலைகளில் நிறைவேற்றப்படுவதால் சிறப்புப் பயனை விளைவிக்கின்றது (க.தி.ம 906). அதன்படி மறைப்பாடசாலை கிறிஸ்தவனுக்கு பொதுக்குருத்துவத்தின் மூலம் இறைவாக்குப் பணியில் ஈடுபட உதவியாகின்றது.

குறிக்கோள்

- ✦ இயேசுக் கிறிஸ்துவினால் இவ்வுலகில் ஆரம்பிக்கப்பட்ட பணியைத் தொடர்ந்து முன்னெடுத்துச் செல்வதன் மூலம் இவ்வுலகில் இறையரசைப் பரப்புதல்.
- ✦ கிறிஸ்து இயேசுவோடு ஓர் ஆழ்ந்த உறவை ஏற்படுத்திக் கொள்வது.
- ✦ அதன் மூலம் விழுமியங்கள் நிறைந்த கத்தோலிக்க சிறார்களைப் பயிற்றுவித்தல்.

பணி

- ✦ வாரம் தோறும் மறைப் பாடசாலைகளை நடாத்தி மாணவர்களை கிறிஸ்துவைப் பின்பற்றச் செய்தல்.
- ✦ தினம் ஒன்றை நடாத்தல்.
- ✦ திருவிவிலிய அறிவுப் போட்டியை நடாத்தல்.
- ✦ ஒவ்வொரு வருட இறுதியிலும் மறைப் பாடசாலைப் பரீட்சையை நடாத்தல்.
- ✦ சுய விருப்புடன் முன் வந்து சிறார்களுக்கு மறைக் கல்வி வழங்குதல்.
- ✦ மறையாசிரியர்களின் அறிவை காலத்திற்கு ஏற்றவாறு வளர்த்தல்.
- ✦ தேசிய மறையாசிரியர் பரீட்சைக்காக மறையாசிரியர்களை ஆயத்தம் செய்தல்.

மரியாவின் சேனை

இச்சபை திரு பிராங்டப் என்பவரால் ஆரம்பிக்கப்பட்டது. பொதுநிலையினரால் பொதுநிலையினருக்காக மரியன்னையின் பரிந்துரையோடு திருச்சபைத் தலைவர்களின் வழிக்காட்டுதலின் கீழ் செயற்படும் புனிதத்தன்மை வாய்ந்த ஓர் திருத்தாதுப் பணியாகும். இது இன்றைய கிறிஸ்தவ உலகில் பரந்ததும், நன்கு திட்டமிடப்பட்டதுமான ஓர் பொதுநிலையினரின் மறைத்தாது இயக்கமாகும்.

குறிக்கோள்

- ✦ கிறிஸ்துநாதரை சந்தித்து அவரை அறிந்து கொண்டு தூய வாழ்க்கை வாழுதல்
- ✦ மரியன்னையை முழுமனதுடன் அன்புசெய்து அவரை உலகிற்கு அறிமுகம் செய்து அர்ப்பணிப்புடனும் தெளிவான குறிக்கோளுடனும் வாழுதல்.
- ✦ செபத்தினாலும், செயலினாலும், தனது ஆன்மீக வாழ்வை உறுதி உள்ளதாக்கிக் கொள்வதுடன், அதன் வழியாக சமுதாயத்தைப் புனிதப்படுத்தல்.
- ✦ மரியாயின் சேனையின் உயர்ந்த குறிக்கோளாகிய மறைத்தாதுப்பணிக்காகவும், அதன் பிரதான நோக்கமாகிய ஆன்மீக ஈடேற்றத்திற்காகவும் செயற்படுதல்.

பணிகள்

- ✦ சிறார்களுக்கு கற்றுக் கொடுத்தல்.
- ✦ நற்செய்தியை எடுத்துச்செல்லும் தூதுபப்ணியில் ஈடுபடல்.
- ✦ செபமாலையின் ஊடாக மரியன்னை பக்தியை வளர்த்தலும், பரப்புதலும்.
- ✦ வீடு சந்திப்பும், தேவைகளை ஆராய்ந்து பார்த்தலும்.
- ✦ வைத்தியசாலைகளை தரிசித்தலும் நோயாளரை சந்தித்தல்.

இயேசுவின் திரு இருதய சபை

இயேசுக் கிறிஸ்து நமக்குக்காட்டும் அன்புக்கு பிரதியன்பு காட்ட அவரால் நிறுவப்பட்டு, தூய ஆவியின் பிரசன்னத்தில் தொடர்ந்து நிலவும் மாபெரும் அப்போஸ்தலிக்க சபை

குறிக்கோள்

- ✦ திரு இதயப் பக்தியை மக்கள் மத்தியில் பரப்புவதற்காக அர்ப்பணத்துடன் செயற்படல்
- ✦ பங்குப் பணிகளில் தம்மை அர்ப்பணித்தல், உதவுதல்
- ✦ சமுதாயத்தில் முன் மாதிரிகையான, தூய்மையான வாழ்வு வாழுதல்
- ✦ இறைவார்த்தையைப் பகிர்ந்துகொள்ளுதல்

பணிகள்

- ✦ மாதத்திற்கு ஒருமுறையேனும் திருமணித்தியாலம் நடாத்தல்
- ✦ முதல்வெள்ளிக்கிழமைகளில் திருப்பலியில் பங்குபற்றி திவ்விய நற்கருணை உட்கொள்ளல்
- ✦ நற்கருணைத் திருவிழா, திரு இருதயத்தின் பெருவிழா, கிறிஸ்து அரசர் பெருவிழா என்பவற்றை நடாத்தல்
- ✦ மாதத்தில் ஒருமுறையேனும் ஒப்பரவு அருளடையாளத்தைப் பெறல்

- ✦ மாதத்தின் முதல் வியாழக்கிழமைகளில் குடும்பமாகவோ அல்லது தனித்தோ வீடுகளில் திருமணித்தியாளம் செய்தல்

இளம் கத்தோலிக்க மாணவரீயக்கம்

13 ற்கும் 19 ற்கும் இடைப்பட்ட வயதையுடைய கத்தோலிக்க மாணவ, மாணவியர் இதன் உறுப்பினர்களாக இருக்கலாம். இது மாணவர்களால் மாணவர்களுக்காக நடாத்தப்படும் ஓர் அமைப்பாகும். மாணவர்களுக்கான பிரச்சினைகள், எதிர்பார்ப்புகள் பற்றிக் கலந்துரையாடி நேரில் வழிகாட்டி, மனிதத்துவத்தை வளர்க்கக் கூடிய வகையில் அவர்களின் நம்பிக்கைக்கு ஏற்ப செயற்பட இவ் அமைப்பு உறுதுணையாக இருக்கும்.

அதிமேன்மை தங்கிய லியோ ஜோசப் கருத்தினால் காதயின் ஆண்டகையால் ஆரம்பிக்கப்பட்ட இவ் அமைப்பு (YCS) இன்று உலகம் முழுவதும் பரவி வளர்ந்துள்ளது. தற்போது 110 நாடுகளில் இவ் அமைப்பு செயற்படுகின்றது. இதன் சர்வதேச தலைமைப்பீடம் பிரான்சிலும், ஆசியாவுக்கான தலைமைப்பீடம் பிலிப்பைனிலும் உள்ளது. உள்ளார்ந்த மாற்றத்திற்காக மாணவர்களை அழைக்கும் இளம் கத்தோலிக்க மாணவரீயக்கத்தின் விருது வாக்கு “நாம் புரட்சிசெய்ய மாட்டோம், புரட்சி நாம் ஆவோம்” என்பதாகும்.

குறிக்கோள்

- ✦ கிறிஸ்துவின் வாழ்வில் மிளிர்ந்த மதிப்பீடுகளையும் மன நிலையையும் தமக்குள் வளர்த்துக் கொள்ளுதல்.
- ✦ மாணவர்களின் பிரச்சினைகள், கல்வியினால் கிடைக்கும் சாதகமான விளைவுகள் பற்றி உண்மை நிலையை ஆராய்ந்து அவர்களை நிறைவான வளர்ச்சிக்கு இட்டுச் செல்லுதல்.
- ✦ பணிவு, நல்லுறவு, உண்மை, சமாதனம், சகோரதத்துவம், சமத்துவம், நீதி என்பவற்றினூடாக இறையாட்சிக்காக செயற்படல்.

YCS அமைப்பின் துணைக் குறிக்கோள்கள்

- ✦ உண்மையான தலைமைத்துவத்தை ஏற்படுத்துதல்
- ✦ சாதாரியத்தையும் ஆற்றல்களையும் வளர்த்தல்
- ✦ மனிதாபிமானத்தைக் கட்டியெழுப்புதல்
- ✦ மனப்பாங்கு, கொள்கை மாற்றத்தை உருவாக்குதல்

- ✦ தன் குடும்பம் மற்றும் சமூகம் பற்றிய அறிவை வளர்த்தல்.
- ✦ ஆன்மீகப்பண்புகளை கொண்ட நிறைவான ஒரு மனிதனை உருவாக்குதல்.
- ✦ மூவொரு கடவுள், திருவிவிலியம், திருச்சபை பற்றிய அறிவை வளர்த்தல்.
- ✦ இறையரசின் மதிப்பீடுகளால் நிறைந்த ஓர் கிறிஸ்தவனை உருவாக்கல்.

கத்தோலிக்க மாணவர் இயக்கத்தின் செயற்படி முறைகள் (செயற் படிமுறை)

கத்தோலிக்க மாணவ இயக்கத்தின் செயல்முறை அதன் ஆன்மீகமாகக் கருதப்படுகின்றது. அதன் படிமுறைகள் மூன்றாகும்.

1. பார்த்தல் - See(Awareness) கிறிஸ்துவின் கண்களால் உலகைப் பார்த்தல்.
2. தீர்மானித்தல் - Judge (Reflection) கிறிஸ்துவின் மனநிலையில் உலகை விபரித்தல்.
3. செயல் - Act (Action) கிறிஸ்து செயற்பட்டவாறு செயற்படல்.

கட்டிளமைப் பருவத்தில் இருப்போரின் வாழ்வைக் கட்டியெழுப்பி உறுதிபெறச் செய்வதற்கு 3 H அவசியம்.

1. (Holy Eucharist) - திருப்பலி
2. (Holy Bible) - திருவிவிலியம்
3. (Holy Rosary) - திருச் செபமாலை

17.1 படம் திருப்பலி

17.2 படம் திருவிவிலியம்

17.3 படம் திருச்செபமாலை

தூய வின்சன் டி போல் சபை

மிகவும் வறுமைப்பட்ட, ஏழை எளியவர்கள், அனாதைகள், அனர்த்தங்களால் பாதிக்கப்பட்டோர், நோயாளிகள், மாற்றுத் திறனாளிகள், வயோதிபர், கைவிடப்பட்டோர் போன்றவர்களுக்கு உதவும், அன்புகாட்டும் சர்வதேச தொடர்புடைய ஓர் திட்டமிடப்பட்ட பொதுநிலையினரின் அப்போஸ்தலிக்க பக்திச்சபையாகும். அருளாளர் பிறடிக் ஓசானம் அவர்களால் கி.பி 1833 இல் இச் சபை ஆரம்பிக்கப்பட்டது.

குறிக்கோள்

- ✦ இனம், மதம், சாதி, நிறம் ஆகிய பேதங்களைத் தவிர்த்து, அயலானுக்கு உதவும் இரக்கப்பணி மூலம் தனது கிறிஸ்தவ வாழ்வை வெளிப்படுத்துவதற்கு வழி வகுத்தல்.
- ✦ இதனைச் சமூக சேவையாக மட்டும் கருதாது இரக்கத்தின் செயலாக நினைத்துச் செயற்படல்.

பணிகள்

துன்பப்படும் அல்லற்படும் மக்களுடைய வேதனைகளைக் கண்டு அதனை தமதாக்கிக்கொண்டு அவர்கள் மத்தியில் மேற்கோள்ளும் பணிகளாவன:

- ✦ அடுத்தவருக்கு உதவுதல், தனது கரிசனையையும் நட்பையும் வெளிப்படுத்தல்
- ✦ தனது ஆற்றல்களையும், திறமைகளையும் மற்றவர்களோடு பகிர்ந்துகொள்ளல்.
- ✦ வயோதிப இல்லங்களை நடாத்தல்
- ✦ பாலர் பாடசாலைகளை நடாத்தல்
- ✦ சிகிச்சை முகாம்களை நடாத்தல்
கட்டிளமைப் பருவத்தில் அங்கத்துவம் பெற்றுக் கொள்ளக்கூடிய சபைகளும் இயக்கங்களும்:
- ✦ ஆலய பாடகர் குழு
- ✦ கத்தோலிக்க மறைப்பாடசாலை
- ✦ இளம் கத்தோலிக்க மாணவர் இயக்கம்
- ✦ இறையோர் மரியாயின் சேனை

- ✦ மரியாயின் சிறுவர் சபை
- ✦ இயேசுவின் திரு இருதயக் கூட்டம்
- ✦ புனித வின்சன் டி போல் சபை

மேற்கூறப்பட்ட செயலுள்ள சபைகளில் சேர்ந்து இல்லற மறைத்துதுவராக செயற்பட இயேசு உம்மை அழைக்கிறார்.

செயற்பாடு

1. பொதுக்குருத்துவத்தினால் உமக்குத் தரப்படும் தூதுப்பணியை விருத்தி செய்ய பங்கிலுள்ள பக்திச்சபைகளில் கட்டாயமாக சேர வேண்டும் என்பதை ஐந்து விடயங்களை முன்னெத்து தர்க்க ரீதியாக விளக்குக.
2. “இன்று திருச்சபைக்குள் பொதுநிலைத் தலைமைத்துவம் முன்பிலும் விட மேலாக தேவைப்படுகின்றது.” திருச்சபை இல 37 க.தி.ம 904 - 906 இன்படி இக்கருத்தைப் பற்றி பிரதான விடயங்கள் ஐந்தை உட்படுத்தி சமயச் பத்திரிகை ஒன்றிற்கு கட்டுரை ஒன்று தயாரிக்குக.

வாழ்க்கைக்கு

உமது பங்கில் செயற்படும், கட்டிளமைப் பருவ மாணவர்கள் பங்குபற்றக் கூடிய சபை ஒன்றில் சேர்ந்து பணிபுரிக.